

మల్లి పెల్లి

సుగుణ, భాస్కరరావులు ఆ రోజు రిజిస్ట్రార్ ఆఫీసులో పెళ్ళి చేసుకున్నారు. తరువాత ఓ దేవాలయంలో సుగుణమెడలో మంగళసూత్రం కూడా కట్టాడు భాస్కరరావు లాంఛనంగా.

రోజూ ఎన్నివేలమందో పెళ్ళి చేసుకుంటున్నారు. అందులో సుగుణా భాస్కరావులు ఒకరు. ఇందులో ఏం వింత వుందని ఎవరన్నా అనుకోవచ్చు! పెళ్ళిచేసుకోడం వింతవిషయం గాదు. ఎటొచ్చి వింతఅలా వితంతువుని, అందులో పిలాడితలిని భాస్కరరావు పెళ్ళాడడం వింతేగా మరి! భాస్కరరావుకీ రెండో పెళ్ళి! అయినా మగాడు. అందులో ముప్పైఏళ్ళ వాడు రెండో పెళ్ళి చేసుకోడం అతి మామూలు విషయం!

అందుకే భాస్కరరావుని పొగడ్డలతో, శుభాకాంక్షలతో సహాద్యోగులు, మిత్రులు, అధికారులు ముంచెత్తారు. అతని సంస్కారాన్ని, ఆదర్శాన్ని పొగిడారు. అతని హృదయవైశాల్యాన్ని కొనియాడారు. భాస్కరావు హృదయం గర్వంతో మరింత విశాలం అయింది. చాలా మంచిపని. మనకార్యం సాధించిన తృప్తితో అతని మనసు నిండిపోయింది.

ఇంక సుగుణస్థితి : ఆమెకీ యిప్పటికీ యిదంతా నిజంకాదేమో భ్రమేమోననే అనుమానం! ఈ పెళ్ళి నమ్మకక్యంకాని విషయంలాగే అనిపిస్తుంది.

పెళ్ళి అయిన ఎనిమిది నెలలకే కారు ఏక్సిడెంటులో భారపోతే ఇంకెందుకీ బ్రతుకనుకుంటూ అందరిలాగే కుళ్ళి కుళ్ళి ఏడ్చింది. దేన్నోనన్నా పడి చద్దామనుకుంది. దైర్యం చాలకపోవడంకాక, తనతోపాటు మరో ప్రాణిని హత్యచేయడం పాపం అన్న పాపభీతితో ఆ పని చేయలేక పోయింది. తరువాత.... పిల్లాడు పుట్టాక వాడికోసం బ్రతకకతప్పదని నిశ్చయించుకుని; ప్రాణాలు, ఆశలు, కలలు అన్నీ ఆ పనికందుమీదే నిల్చుకుని నిర్లిప్తంగా రోజులు వెళ్ళదీయసాగింది.

నా అని చెప్పుకోడానికి ఒక అన్నమాత్రం వున్నా.... ఆ అన్నమీద జీవితాంతం ఆధారపడివుండడం యిష్టంలేక, ఉన్న డిగ్రీ ఆధారంతో ఉద్యోగంలో చేరింది.

సహద్యోగి అయిన భాస్కరరావుతో పరిచయం, ఏణ్ణర్లంలో యీ విధంగా మలుపుతిరిగి రూపుదాలుస్తుందని సుగుణ ముందుగా ఎన్నడూ అనుకోలేదు. తీరాచేసి రూపుదాల్చాక ఏంచెయ్యాలో తోచని అయోమయంలో పడిపోయింది సుగుణ.

పరిచయం అయిన ఏణ్ణర్లంతర్వాత భాస్కరరావు 'పెళ్ళిచేసుకుందాం' అని అడిగినపుడు సుగుణ తడబడిపోయింది : భయపడింది : భాధపడింది : ముందుగా సహద్యోగిగా, తరువాత మంచిమిత్రుడిగా, ఇంకొన్నాళ్ళతర్వాత శ్రేయోభిలాషిగా మాత్రం అనుకుంది భాస్కరరావుతో పరిచయం పెరుగుతున్నకొద్దీ : అంతకుతప్ప మరోభావం ఆమె మనసులో ఎప్పుడూ లేదు. అందుకే కలవరపడిపోయింది భాస్కరరావు అడగగానే.

భాస్కరరావు ఆయితే సుగుణనిచూసిన ముందురోజునించీ ఒకే అభిప్రాయంలో ఉన్నాడు. అందంగా వుంది : అయినంటిపిల్ల : పెళ్ళాడదామనుకున్నాడు ఆమె విధవ అని తెలియకపూర్వం : తీరాచేసి ఆ సంగతి తెలిశాక, అప్పటికే అతని మనస్సులో నాటుకుపోయిన కోరికని పీకిపారేయడం అతనిపశంలో లేకపోయింది. రెండోపెళ్ళి అయితేనేం.... నాకుమాత్రం రెండోపెళ్ళి కాదా : యిలాంటి విషయాలలో పురోగమించాలి అని సరిచెప్పుకున్నాడు. పిల్లాడు ఉన్నాడన్న విషయంమీద చాలారోజులు ఆలోచి

చాడు భాస్కరరావు. ఆఖరికి వుంటేనేంటే. వాడిని వాళమ్మ చూసుకుంటుంది. తనేం చెయ్యాలి. వాడి పోషణ బర్సేగా. వాడి పోషణబర్సు వాడి అమ్మే పెట్టుకుంటుంది. ఉద్యోగంచేస్తుందిగా. తనకేం నష్టం వుండదు. అని నచ్చచెప్పుకున్నాడు. ఈ పెళ్ళిని అభ్యంతరపెట్టే పెద్దలు తనకి ఎవరూ లేరు. అన్నగారున్నా ఆయన యీ కాలంవాడేగనక అభ్యంతరపెట్టడు. అసలు కలుగచేసుకోడు తన విషయం. అన్నీ విశ్వయించుకుని తన ఉద్దేశం సుగుణ ముందు బయటపెట్టాడు.

సుగుణ ముందు కాదంది. అలాంటి పని చేయలేనంది. భాస్కర రావు అనేకవిధాల నచ్చచెప్పాడు. రోజులు మారాయి. మనమూ మారాలి అన్నాడు. తప్పొప్పుల ప్రసక్తి ఏంలేదని నొక్కిచెప్పాడు. ఆలోచించుకోమన్నాడు.

సుగుణ ఒక రోజుకాదు. మూడునెలలు రాత్రింబగళ్ళు ఆలోచించింది. యీ సమస్య ఎన్నాళ్ళు ఆలోచించినా ఎటూ తేల్చుకోలేని అయోమయంగానే కనపడింది యీ సమస్య ఆమెకి. పోయిన భర్తకి ద్రోహం చేస్తున్నట్టు బాధ. ఏదో కానిపని చేస్తున్నట్టు పాపభీతి. నలుగురికీ మొహం ఎలాచూపడం, ఏమనుకుంటారన్న కుశంకలు ఓవైపు. మరోవైపు.... మోడై పోయిన తన జీవితం మళ్ళీ చిగిర్చి పుష్పిస్తుందన్న ఆశ— యిలా ఎటూ తేల్చుకోలేక నలిగిపోయింది. ఈ రెండేళ్ళలోనే తన బ్రతుకులో ఏర్పడిన వెలితి. నిర్లప్త తలచుకొని, ముందు రోజులు ఇంకెలా గడుస్తాయో ఊహించి తనకి దొరికిన అవకాశాన్ని ఎందుకు వినియోగించుకోకూడదూ అన్న ఆలోచన వచ్చేది. తను తన బిడ్డని పోషించుకోగలడు. కాని.... కానీ.... పట్టుమని పాతికేళ్ళలేని తను.... పట్టుమని ఆరునెలలుకూడా కాపురం చెయ్యని తను.... ఆ ఆరునెలలని తల్చుకుంటూ అరవే ఏళ్ళ వంటరిగా బ్రతకగలదా. బ్రతుకులో మాధుర్యం చచ్చిపోయి, చావలేక బ్రతుకుతూ బ్రతికే బ్రతుకుకంటే భవిష్యత్తు మళ్ళీ ఆందంగా, ఆనందంగా బ్రతికే అవకాశం కాళ్ళముందుకు వచ్చి నిల్చుంటే తనెందుకిలా ఆలోచిస్తుంది. :

తరతరాలుగా భారతస్త్రీ సంస్కృతి, సాంప్రదాయాలు జీర్ణించిపోయిన భారత స్త్రీ వారసురాలు సుగుణ. కనకే సుగుణ అన్నాళ్ళు యీ విషయం ఆలోచించింది. అన్నగారిముందు యీ సమస్యని పెట్టింది సుగుణ. అభ్యంతరం చేపుతాడనుకున్న అన్నకూడా పెద్దగా అభ్యంతరం చెప్పలేదు. "నీ యిష్టం వ్యక్తత వచ్చినదానివి, చదువుకున్నదానివి, నీకు నేనేం చెప్పను? ఆలోచించుకో. ముందుకి అడుగువేయాల్సిందానివీ నీవే, ఆ పర్యవసానం ఎలాంటిదై నా అనుభవించాల్సిందీ నీవే. నీవేం చిన్నపిల్లవిగావు. నేనేం చెప్పగలను" అన్నాడు. నీ యీ పనివల్ల నన్ను వెలేస్తారని ఈ రోజులో భయంలేదు. కనక ఆలోచించుకుని నీ యిష్టంవచ్చినట్లు చెయ్యి, నీవు మళ్ళీ పసుపుకుంకంతో సుఖంగా వుంటానంటే నేనుమాత్రం సంతోషించనా? అన్నాడు. అనుకున్న ఆ అభ్యంతరంకూడా లేకపోయింతర్వాత యింకెన్నాళ్ళో ఆలోచించలేదు. సుగుణ. అన్నగారుకూడ తన బరువు బాధ్యత లని ఇంకెన్నాళ్ళో మోయలేడని సుగుణకీ ఈమధ్య అర్థం అవసాగింది. తను సంపాదిస్తున్నా, తన బ్రతువు మోయడం అన్నగారికి ముఖ్యంగా వదినగారికి యిష్టంలేదనీ యీ మధ్య చాలా సందర్భాలలో గ్రహించింది సుగుణ. ఇలాంటి పరిస్థితిలో పిల్లాడిని పెట్టుకుని వంటరిగావుండి రోజులు భయంభయంగా వెళ్ళబుచ్చడంకంటే మళ్ళీ తను, తన ఇల్లు, సంసారం అంటూ ఏర్పరుచుకుంటే తప్పేమిటనుకుంది సుగుణ.

తను చేస్తున్న పనిలో తప్పులేదని తనకి తను నచ్చచెప్పుకోడానికి సుగుణకీ మూడు నెలలు పట్టింది. ఆ తర్వాత భాస్కరరావుకి తన అంగీకారాన్ని చెప్పింది సుగుణ.

భర్తపోయిన రెండుసంవత్సరాల తరువాత మళ్ళీ విధవవేషంలోంచి సధవ వేషంలోనికి మారటం ఏదో కలలోమాదిరి అన్పించసాగింది సుగుణకీ.

అది సుగుణా భాస్కరరావులకి మొదటిరాత్రి. ఇద్దరికిద్దరికి మొదటి రాత్రి అనుభవం తీరిపోయినా ఇద్దరూ కల్పిన మొదటిరాత్రి అది! సుగుణ అన్నగారు ఆ మూడ్రోజులు తన యింట గడిపి వెళ్ళమని కోరాడు ధంపతులని.

గది చాలా సింపుల్ గా వుంది. ఓ మంచంమీద తెల్లటి దుప్పటి వరిచిన ప్రక్క, డ్రస్సింగ్ టేబిల్ మీద మంచినీళ్లు, నాలుగురకాల ఫలహారాలున్నాయి. నాలుగు అగరువత్తులు మాత్రం వెలిగించారు. రెండో పెళ్ళికి యింతకంటే ఆర్భాటం అట్టహాసం చేయడం బాగుండదని గది మామూలుగానే వుంచారు.

పదిదాటి ఇరవై నిమిషాలు అయినా యింకా గదిలోనికి రాని సుగుణ మీద విసుక్కుంటున్నాడు భాస్కరరావు ఆమె రాకకోసం మహా ఆరాటంగా తలుపువైపు వదేపదే చూస్తూ నిరీక్షిస్తున్నాడు. కాసేపు పేసరుంటే తిరగేశాడు. కాసేపు ఇటూ అటూ పచార్లు చేశాడు. మరోసారి అద్దంముందు నిలబడి తల దువ్వుకుని పొడరు రాసుకున్నాడు. ఎన్నిచేసినా సుగుణరాకపోవడంతో అశాంతిగా ప్రక్కమీద కూర్చున్నాడు.

అక్కడ.... ఇంకో గదిలో పిల్లాడిని పడుకోబెట్టడానికి సుగుణ నానాతంటాలు పడ్డాంది. 'వెళ్ళవమ్మా సుగుణా, అతన్నిందాకనగా గదిలోకి వెళ్ళమన్నాం.... బాగుండదు.... అప్పుడే పదిన్నర అయింది. 'నీ వెళ్ళు నేను చూస్తానులే రవిని' అంది వదినగారు. అందిగానీ రవితల్లిని వదిలిపెడితేనా? వదినగారు ఎత్తుకోబోతే పెద్దపెట్టున రాగం ఆరంభించాడు. మెడ కావలించుకుని వదలకుండా పడుకున్న రవిని. తప్పించుకుని ఎలా వెళ్ళడమో సుగుణకి అర్థం గాలేదు.

'ఎలా వదినా! వీడు నిద్రపోందే! ఏడుస్తున్నాడు ఎలా వెళ్ళడం?' అంది కాస్త బిడియంగా. రోజూ యీ పాటికి నిద్రపోయే రవి, యివాళ యింతవరకు నిద్రపోకుండా కళ్ళు విచ్చుకుని చూస్తున్నాడు. తల్లి అఅంకరించుకోవడం, తనని వంటరిగా వదలి ఎక్కడకో వెళుతుందన్న సంగతి రెండేళ్ళ రవికి అర్థమైపోయింది... అందుకే కాస్త కళ్ళుమూస్తూ, తెరుస్తూ ప్రక్కలో తల్లివుందో లేదోనని చూసుకొంటూనే వున్నాడు. జోకాట్లో నిద్రపోయాడు అనుకుని నెమ్మదిగా లేచేవేళకి, మళ్ళీ రవి లేచి కూర్చునే వాడు. గంటనించీ యీ భాగోతం జరుగుతూంది.

“బాగుంది ఇవాళ వీడు యిలా అలరిపెడుతున్నాడేమిటి? అతను విసుక్కుంటాడో ఏమిటో.... కాసేపు ఏడిస్తే ఏడిచాడు నీవు వెళ్లు” అంది మళ్ళీ వదినగారు.

కొడుకు యిక్కడ వంటరిగా ఏడుస్తూంటే తనక్కడ....? ఛా.... ఎలా? ‘ఎలా వదినో?’ అంది నిస్సహాయంగా సుగుణ. ఇలాంటి పరిస్థితిని ఎలా ఎదుర్కోడం? సుగుణకి ఓ ప్రక్క సిగ్గు, బిడియం, భాస్కరరావు ఏమనుకుంటాడోనన్న బెదురు. రవి నిద్రపోకుండా ఎలా వెళ్ళడం అన్న ఆలోచనలో ఆమె మనసు అదో మాదిరిగా తయారయింది.

‘పోని వీడిని తీసికెళ్ళి అక్కడే పడుకోబెట్టుతాను’ అంది ఆఖరికి సిగ్గువిడిచి సుగుణ పదకొండు అవవస్తూంటే.

‘అతనేం అనుకుంటాడో.... ఆలా బాగుండదు!’ అంది వదిన గారు. కాసేపు అలా ఇద్దరూ మొహాలు చూసుకుంటూ కూర్చున్నారు. ఈ లోపల నిద్రకి ఇంక ఆగలేక రవి కళ్ళు మూతలుపెట్టాయి. మరో ఐదు నిమిషాలు అలాగేమాసి నెమ్మదిగా చడిచప్పుడు కాకుండా లేచింది సుగుణ. ‘అమ్మయ్య’ అనుకున్నారద్దరూ.

సుగుణని గదిలోకి పంపి వదినగారు రవి మంచందగ్గర ప్రక్కేసు కొని పడుకుంది.

భాస్కరరావు గదిలోకి వచ్చిన సుగుణనిచూసి అంతవరకు పడిన అసహనం, చిరాకు మరిచి నవ్వుతూ ‘యిప్పుడా తీరుబాటు అయింది రావడానికి’ అన్నాడు దగ్గరికివచ్చి.

“రవి.... రవి యిప్పటివరకు పడుకోలేదు.... నన్ను పదలిపెట్టకుండా ఏడిచాడు” తలవంచికొని కాస్త సిగ్గుపడుతూనే అంది సుగుణ. కారణం విన్న భాస్కరరావు మొహం అదోలాఅయింది. అయినా తొందరగా మొహంలో భావం మార్చేసి “నేనిక్కడ నీకోసం గంటనించీ ఎంతలా ఎదురుచూస్తున్నానో తెలుసా; నీ కలా ఏం ఆత్రుత లేదన్నమాట. అక్కడ కూర్చున్నావు అలా....” అంటూ భుజాలమీద చేతులువేసి దగ్గరికి తీసుకోవోయాడు. సుగుణ హఠాత్తుగా ఎందుకో త్రుళ్ళి పడింది.

భాస్కరరావు స్వర్కకి ఆమె ఎందుకో కుంచించుకుపోయింది. హఠాతుగా తన మొదటిరాత్రి గుర్తువచ్చింది : మనసంతా ఏదో బాధ నిండింది : ఏదో కానివనికీ పాల్పడినట్లు ఆమె హృదయం గిలగిలలాడింది. సుగుణ ఆస్తిలో వుండగానే గదిలోనించి రవి ఏడ్చు వినడడం మొదలుపెట్టింది. సుగుణ కంగారుపడింది. మళ్ళీ లేచిపోయినట్లున్నాడు. ఈ రెండేళ్లనించి, భారపోయిందగ్గరనుంచి వాడిమీదే ప్రాణాలన్నీ పెట్టుకుని అనుక్షణం వాడితోనే గడిపేది. రాత్రిళ్ళు వాడిని ప్రక్కలోపెట్టుకునే పడుకునేది. తల్లిదగ్గరతప్ప విడిగా పడుకోడం అలవాటులేని పిల్లాడు, తల్లిప్రక్కలో లేనిసంగతి నిద్రలో కూడ గ్రహించి సుగుణ వెళ్ళినవెంటనే మళ్ళీ లేచి కూర్చున్నాడు. వాడిని నముదాయించడం, మళ్ళీ నిద్రపుచ్చడానికి వదినగారు పడే పాటు సుగుణకి అన్నీ వినిపిస్తునేవున్నాయి. వదినగారు పెరట్లోకి లేచి వెళ్ళిందిగాబోలు అక్కడనించికూడా వాడి ఏడ్చు గట్టిగా విన్పిస్తుంది. సుగుణ ఏంచెయ్యాలో తోచనటు బెదురుగా చూసింది భాస్కరరావువంక. అతను అదేమీ పట్టించుకునే స్థితిలో లేడు. బదునిమిషాలు గడిచినా రవి యేడ్చు అంతకంతకీ ఎక్కువవుతుంటే సుగుణ భరించలేకపోయింది. అమ్మా.... అమ్మా.... అన్న పసివాడి ఏడ్చు ఆమె గుండెలని తాకి ఉక్కిరి బిక్కిరి చేయసాగింది. అలా పిల్లాడు యేడుస్తుంటే తనిక్కడ... ఛా.... ఆమె హృదయం కొడుకు యేడ్చు విని ఇంకా సహీస్తు వుండలేకపోయింది. భాస్కరరావు చేతుల నించి తప్పించుకుంది. 'యేమిటి!' అన్నాడు కాస్త ఆశ్చర్యంగా భాస్కరరావు.

“బాబు... రవి... ఇందాకటి నుంచి యేడుస్తున్నాడు....” అంది గొణుగుతూ.

“అయితే” అన్నాడు కాస్త అసహనంగా భాస్కరరావు. “వాళ్ళెవరో చూస్తూనే... పడుకో బెడ్డారులే...” అన్నాడు మళ్ళీ. నిస్పహాయంగా చూస్తూ వాడి యేడ్చు వింటూ మరి రెండు నిమిషాలు చూసింది ఇంక ఆగలేక “వస్తాను... ఇప్పుడే వస్తాను” అంటూ వారిస్తున్న భాస్కరరావు చేతులనించి తప్పించుకుంటూ తలుపు తీసుకొని బయటకు వెళ్ళింది. ఊరుకో బెట్టలేక అవస్థ పడుతున్న వదినగారి చేతుల్లోంచి పిల్లాడిని తీసుకుంది.

“వదినా!” అంది బేలగా సుగుణ, పిల్లాడిని గుండెల కదుముకుంటూ.

“అమ్మా” అంటూ రవి, సుగుణ మెడనిగట్టిగా వాచేసుకున్నాడు. సుగుణ కళ్ళలో అప్రయత్నంగా నీరు తిరిగింది.

“అమ్మా : నీవు నా దగ్గర బజ్జో !” అన్నాడు మాటలు స్పష్టంగా వచ్చిన రెండేళ్ళ రవి “నీవు వెళ్ళవద్దు నా దగ్గరే వుండు” అన్నాడు.

“యేమిటమ్మా యిలా అల్లరి పెడుతున్నాడు ఇవాళ యేం చెయ్యడం” అంది వదినగారు విసుగ్గా “ఇవాళ నిన్ను వదిలేటట్టు లేడు ఏం చేస్తావు ? అతనే మనుకుంటాడో ఖర్మ !”

“యేం చెయ్యను వదినా ... ఛా ... ఇలా వీడి వదిలి నేనక్కడ ఎలా సుఖంగా” సుగుణ గొంతు పట్టుకుంది “పోనీ వీణ్ణి గదిలోకి తీసుకెడతాను. అక్కడే పక్కపేసి పడుకోబెడతాను” అంది. మరో అయిదు నిమిషాలకు కూడా రవి పడుకునే సూచనలు లేకపోవడంతో అలా తప్ప మరో మార్గంయేం లేదని స్పష్టమయింది. సుగుణ మరో పరుపు పట్టుకెళ్ళి గదిలో పేసివచ్చింది. భాస్కరరావు సుగుణ వచ్చి పరుపు వేయడం మంచం మీద పడుకుని తీక్షణంగా చూశాడు. సుగుణ అది గ్రహించినా చూపులు తప్పించి రవిని తీసుకొచ్చి తలుపులు వేసింది.

‘యేమిటిది ? వాణ్ణెందుకు తెచ్చావు’ అన్నాడు భాస్కరరావు చిరాగ్గా.

“యేం చెయ్యను. నన్నొదిలి ఎంతకీ నిద్రపోవడంలేదు .. యేడుస్తున్నాడు” అంది శుష్కహాసం చేస్తూ, వాడిని పడుకోబెట్టి జో కొడుతూ.

“హూఁ ... బాగుంది” కర్కశంగా అన్నాడు భాస్కరరావు అంత కంటే క్రొత్త భార్యను ఇంకేమసాలో అర్థంకాలేదు. అలా తీక్షణంగా కాసేపు చూసి అటుతిరిగి పడుకున్నాడు. అతని వృత్సాహం. ఆత్రుత. ఆరాటం అంతా నీళ్ళు కారిపోసాగింది. అతనికి చాలా కోపంగా ఆసహనంగా వుంది. కాని అది ఏ విధంగా చూపించాలో అర్థంకాలేదు. తన ఆనందానికి అడ్డుపచ్చిన ఆ రెండేళ్ళ పిల్లాణ్ణి నమిలి మింగేయాలన్నంత కోపంగా వుంది. ఇదేం ఖర్మ ! మొదటి రాత్రి హాయిగా వుండాలన్న తనకి

ఈ పిల్లాడు అడ్డు వస్తున్నాడు పిల్లడి తల్లిని పెళ్ళాడి తనేం తొందర పడ లేదుగదా అన్న బాధ తలెత్తింది. వీడే అడ్డు లేకపోతే యీపాటికి యీ పాటికి చిరాకుగా మళ్ళీ ఇటు తిరిగాడు. సుగుణ వాడి ప్రక్కనే పడుకుని నిద్రపుచ్చుతుంది. అర్థరాత్రి కావస్తోంది. కోపం ముంచుకు వచ్చింది భాస్కరరావుకి. ఏమిటి వ్యవహారం? కనీ వినీ ఎరుగని సంగతి! శోభనరాత్రి పెళ్ళాం పిల్లడి ప్రక్కన నిద్ర బోవడం ఎక్కడన్నా ఉందా, అనుకున్నాడు. "అనుభవించు గొప్పగా, యేదో అనుకుని పిల్లాడి తల్లిని పెళ్ళాడితే ఇంతకంటే యేం అవుతుంది" అంది మనసు. ఈ వ్యవహారం యేదో తేల్చాలి! లేకపోతే రోజూ ఇదే వ్యవహారం సాగితే లాభం లేదు! చాలా గట్టిగా మనసులో నిశ్చయించుకున్నాడు.

సుగుణ మరో అరగంటకి రవిని నిద్రపుచ్చి లేచి వచ్చింది. కోపంగా అటు తిరిగి పడుకొన్న భాస్కరరావుని ప్రసన్నం చేసుకోడానికి ఘోషం మీద చెయ్యివేసింది. "వెళ్ళు వెళ్ళు అక్కడే పడుకో" అన్నాడు చిరాకుగా.

"కోపగిస్తే ఎలా? నేనేం చెయ్యను వాడు నిద్ర పోకపోతే" అంది నెమ్మదిగా సుగుణ. తెల్ల చీరలో మెరిసిపోతున్న అందమైన భార్య దగ్గరికి వచ్చాక ఎంతోసేపు కోపాన్ని చూపలేకపోయాడు భాస్కరరావు. చేయి లాగి కూర్చోపెడుతూ "చూడు ఇదేమన్నా బాగుందా .. నీవే చెప్పు...." అన్నాడు. సుగుణ ఏం అంటుంది? "నా కిదేం నచ్చలేదు ఎందుకలా అలవాటు చేయాలి పిల్లాడికి రేపట్నీంచి యిదే వరసయితే నాకు కోపం వస్తుంది సుమా" అన్నాడు. సుగుణ జవాబీయలేదు. ఆమెకిదంతా యేమి టోలా వుంది. ఒక ప్రక్క కొడుకు మరో ప్రక్క మొగుడు! ఎవర్ని రాదంటుంది? యేం చేస్తుంది? యేమిటి ఇలాంటి అవస్థలో పడ్డాను అనుకుంది, మొదటి రోజే ఇలా వుంటే.... తరువాత....?

"మాటాడవేం, ఎంతయింది తెము చూడు. ఎన్ని గంటలు వృధా చేశావో చూడు" దగ్గరికి తీసుకుంటూ భాస్కరరావు నవ్వుతూ అన్నాడు. బలవంతంగా నవ్వింది సుగుణ.

భాస్కరరావు, సుగుణ కాపురం పెట్టి పదినెలలవు తూంది.

ఈ పదినెలలు క్రొత్తగా పెళ్ళి చేసుకున్న సుగుణకి పది క్షణాల లాగ కాక పది యుగాలు గడిచినట్లనిపించింది. పెళ్ళి చేసుకుంటే జీవితంలో పోగొట్టుకున్న ఆనందం, సుఖం లభ్యమవుతాయని ఆశించిన ఆమె ఆశలు కోరికలు తీరకపోగా ఈ పెళ్ళి చేసుకుని పొరపాటు చేయలేదు గదా. చేసుకుని తప్పుచేశాను. పొరపడ్డాను తొందరపడ్డాను, అనుకున్న సంఘటనలు, సన్నివేశాలు చాలా జరిగాయి ఈ పదినెలలలో !

ఈ పెళ్ళి తనకి సుఖ సంతోషాలు యియడం అటుంచి మరిన్ని సమస్యలని తెచ్చి పెట్టుందని సుగుణ ముందు ఎన్నడూ ఊహించలేదు.

భాస్కరరావు యిలా ప్రవర్తిస్తాడని, యింతలా మారినపోతాడని ఊహించకపోవడం తనదే పొరపాటని వగస్తూంది. తమిద్దరి మధ్య కలతలకి, కలహాలకి తన బిడ్డ కారణంగా నిలుస్తాడని, ఆ బిడ్డని అంతలా ద్వేషిస్తాడని, శత్రువులా చూస్తాడని అనుకోని సుగుణ ఏ మెరుగని పసి పిల్లాడిని అంత ఏకాగ్రంగా చూడడం సహించలేక పోతూంది. వాడి నీడ కూడ భాస్కరరావు భరించలేక పోతున్నాడని అర్థం అయ్యాక ఏం చెయ్యలో తోచని స్థితిలో గిలగిలలాడ సాగింది.

ముందునుంచీ, కాపురానికి వచ్చిన రోజునించే రవిని ద్వేషిస్తున్నా చాలా రోజులకి గాని గ్రహించలేక పోయాననుకుంది సుగుణ.

ముందురోజు బెడ్ రూములో రవి ప్రక్క కూడా వేస్తుంటే "వాడి ప్రక్క ఇక్కడెందుకు ? ప్రక్కగదిలో వెయ్యి" అన్నాడు అదోలా. 'వాడక్కడ ఎలా పడుకుంటాడు చిన్నపిల్లాడు' అంది మామూలుగా సుగుణ.

"అలాగే అలవాటవుతుంది; మన గదిలో పడుకోబెట్టడం మంచిది గాదు. అలా నా కిష్టంలేదు" అన్నాడు కాని, రెండేళ్ళన్నా నిండని పసి వాడిని మరీ గదిలో వంటరిగా పడుకో బెట్టడానికి సుగుణ మనసు అంగీకరించలేదు.

“మరో ఏడాది, రెండేళ్ళుపోతే ఎలాగో పడుకోబెట్టాం. ఇప్పుడింకా చిన్నవాడు వాదొక్కడు ఎలా పడుకుంటాడు. అందులో వాడికసలు విడిగా పడుకోడం అలవాటులేదు” అంది. మామూలుగా సుగుణ. భాస్కరరావు కాసేపు వాదించాడు. మొహం ముడుచుకున్నాడు కాని సుగుణ అంత వట్టించుకోలేదు ఆ విషయం.

రాత్రిళ్ళు సుగుణ పడుకోడానికి రావడంలో ఆలస్యం జరిగిందంటే అదంతా రవివల్ల అని భాస్కరరావుకి కోపం వచ్చేది. వెళ్లు వెళ్లు నీ కొడుకు దగ్గరే జోలపాటలు పాడుకుంటూ పడుకో. అని అలిగే వాడు. అవతల పిల్లాడిని నిద్ర పుచ్చడం, తరువాత భర్తగారిని బ్రతిమాలుకోడం- అలా అవస్థపడేది సుగుణ.

పిల్లాడికి పాలుపడునో, భోజనం తినిపిస్తునో, స్నానం చేయిస్తున్నప్పుడో భాస్కరరావు పిలవగానే చేతిలోపని వదిలేసి రావాలనేవాడు. వాడే నీకు ముఖ్యం. నా మీద నీకేం లేదన్నమాట. ఎంతసేపూ వాడి అలనా పాలనాతో సరిపోతుంది గానీ నా సంగతి నీ కక్కర లేదని మొహం ముడుచుకుంటూ చెప్పేవాడు.

పిల్లాడి సంగతి చూడకూడదనా ఏమిటి అతని ఉద్దేశం అని ఆశ్చర్య వదేది సుగుణ.

సుగుణ కొడుకుని ముద్దులాడుతూంటే యీర్ష్యగా చూసేవాడు భాస్కరరావు. మరీ పట్టలేనపుడయితే ‘చాలెద్దూ ఆ ముద్దులు మహా కొడుకు నీకేవున్నట్లు పొంగి పోతున్నావు’ అనేవాడు నవ్వుతూనే ‘అంత ముద్దు వస్తున్నాడేమిటి. నీ కొడుకు ?’ ఆ మాటలకి కాస్త నొచ్చుకునేది సుగుణ. తన కొడుకు తనకి ముద్దురాడూ : ... పొరపాటున కూడా ఎప్పుడూ భాస్కరరావు పిల్లాడిని దగ్గరికి తీసేవాడు కాదు. ఇట్లో కొన్నాళ్ళ తర్వాత చనువుకొద్దీ రవి దగ్గర చేరితే తప్పుకునే వాడు భాస్కరరావు. సుగుణ చుట్టూ ప్రక్కల లేకపోతే పొమ్మన్నట్టు తీక్షణంగా గదమాయించి చూసేవాడు వాడిని చూస్తూ, ఇంట్లో వాడు తిరుగుతుంటే ఏదో బాధగా వుండేది. వాడిని

చూసినపుడలా సుగుణ మొదటి భర అప్రయత్నంగా గుర్తు వచ్చేవాడు తన కంటే ముందు సుగుణ ఇంకోడిని ప్రేమించిందని, సుగుణని తనకంటే ముందు మరో మగవాడు అనుభవించాడన్న నిజాలు గుర్తు వచ్చేవి. అసూయా ద్వేషాలతో మండిపడేవాడు భాస్కరరావు. ఆ అసూయ అక్కసు తీర్చుకోడానికి అందరికంటే ముందు రవి కనపడేవాడు. వాడిని ఏదోచెయ్యాలని వుండేది, కాని ఏం చెయ్యలేక పోయేవాడు కొట్టినా నోరు వచ్చినవాడు తల్లికి చెప్పుకొంటాడు. వెధవ అనుకునేవాడు.

రోజులు గడుస్తున్నకొద్దీ తనకి సుగుణకి మధ్య అన్నింటికి ప్రతి బంధకంగా రవి వస్తున్నాడన్నది మరీ భరించరాని విషయంగా తయారయింది. ఆ కోపం సుగుణ మీద తీర్చుకునేవాడు. షికారు వెడదాం. సినిమాకి వెడదాం అనేవాడు. సుగుణ రవినికూడా తీసుకురావడానికి తయారయ్యేసరికి పట్టరాని కోపం వచ్చేది. 'వీడెందుకు తోకలాగ, వీడు వద్దు' అనేవాడు. ఎలా అండీ ఒక్కడిన్నీ వదలడం అనేది మీ అన్నయ్య దగ్గర వదిలేయ్ అనేవాడు భాస్కరరావు. సుగుణ అలాగేనని అక్కడ వదిలేసరికి మారాం చేసి ఏడ్చిరాగాలుపెట్టే కొడుకుని వదిలి వెళ్ళడానికి మనసు వచ్చేది కాదు సుగుణకి. తీసికెడితే ఇంకభాస్కరరావు మొహం ముడుచుకుని అసలు మాట్లాడేవాడుకాదు. తీసికెళ్ళకపోతే కొడుకు ఏడుపుచూడలేక పోయేది సుగుణ. వదిలేసి వెళ్ళినా ప్రాణాలన్నీ వాడిమీదే వుండి ఆ సినిమాని కూడా చూడలేక, అతనితో మాట్లాడలేక అన్యమనస్కంగా వుండేది. అదిచూసి మరింత మండిపడేవాడు భాస్కరరావు, అలాంటి అవస్థలో నలిగి పోవడం చాలాసార్లు అనుభవమయింది సుగుణకి. ఎక్కడికన్నా వెళ్ళడానికి బయలుదేరడం అంటే ప్రాణసంకటంగా తయారయింది.

ఏ వండగలప్పుడన్నా సుగుణకి బట్టలు తెచ్చేవాడుగాని రవికి తన చేతుల్తో తను తెచ్చేవాడు కాదు. ఆ విషయం సుగుణ గుర్తు చేసినా విననట్టు పూరుకునేవాడు. అంతగా మరీ చెప్పే 'నాకు తెలియదు నీవు వెళ్ళి కొనుక్కో' అనేవాడు.

ఆఖరికి రవి తిండి విషయంలో కూడా భాస్కరరావు కనపరిచే విభేదం చూస్తే సుగుణకి పట్టరాని దుఃఖం కలిగేది. "అన్ని పాలెందుకు ?

నా జీతంలో సగం వీడి పాలకే అయిపోతూంది" అనేవాడు భాస్కరరావు రవి పాలుతాగుతున్నప్పుడలా. రెండేళ్ళ పిల్లడు రోజుకి రెండు మూడు గాసుల పాలు తాగడూ? అదే తన కడుపునపుట్టిన బిడ్డ అయితే అలా అన గలడా? అని నొచ్చుకునేది సుగుణ. వాడికి ఏమన్నా విటమిన్ మందులవీ యిస్తే 'శుభ్రంగా తినితిరుగుతున్నాడు. ఆ మందుల ఖర్చుకూడా ఎందుకు?' అని పై కే అనడం సుగుణ భరించలేకపోయేది.

రోజులు గడుస్తున్నకొద్దీ ప్రతి చిన్న విషయానికీ రవిని గదమా యించడం ప్రతి చిన్న విషయానికీకూడా రాద్ధాంతం చేసి రవిని కొట్టడం వరకు వచ్చాక సుగుణకి యింట్లో నరకం ఆరంభమయింది. చిన్నపిల్లాడు ఏదన్నా పాడుచేయడం, బద్దలుకొట్టడం, అల్లరి చేయడం సహజం! దాని కోసం యింతలా పగసాధిస్తున్నట్టు అంతలా ద్వేషిస్తారా అని సుగుణ మాటకి మాట జవాబీయడం ఆరంభించింది. 'నీ కొడుకు నీకు ముద్దేమో కాని, ఆ వెధవ చేసే పనులు సహించడం నా వల్లగాదు' అని కోపంగా అరిచేవాడు, సుగుణ ఏమి అనలేక రవిని ఎత్తుకుని కన్నీళ్ళు పెట్టు కునేది.

'చీ....చీ.... వెధవ యిల్లు.... నేరకపోయి తద్దినం తెచ్చుకున్నాను వెధవలు వూరి వాళ్ళ పిల్లల్ని భరించడం నాకేం ఖర్మ' అనే వరకు వచ్చాడు భాస్కరరావు.

తన సొమ్మంతా ఆ రెండేళ్ళ పిల్లాడు తినిపోతున్నంత దుగ్ధ ఏర్ప డింది భాస్కరరావుకి. రేపొద్దున తనకి పిల్లలు పుడ్తారు. వాళ్ళతోపాటు యీ రవిగాడిని ఎందుకు భరించాలి? వాడికి చదువు సంధ్యలు చెప్పించడం తనకేం అవసరం? ఆసలు ఇంకోడు కన్న పిల్లడిని తన యింట్లో ఎందుకు పెట్టుకోవాలి. ఆ వెధవ మూలంగా తనకి ఏ ఆనందం దక్కకుండా వుండి! ఆ వెధవమూలంగా తామిద్దరికి మనస్పర్థలు... కలతలు వస్తున్నాయి.... ఛా! ముందు ఇంత దూరం ఆలోచించకుండా తొందరపడ్డాననుకుని పశ్చాత్తాపం ఆరంభించింది భాస్కరరావుకు.

ప్రతి రోజూ భార్యభర్తల యిద్దరిమధ్య రవి కారణంగా ఏదో తగవు తప్పడంలేదు ! రోజు రోజుకి యీ గొడవలు భరించడం యిద్దరికీ కష్టమవసాగింది.

ఆ కోసం, కనీ మరోవిధంగా తీర్పుకోడంకూడా సాగించడం మొదలుపెట్టాడు భాస్కరరావు.

సుగుణ కాస్త ఉదాసీనంగా వుంటే 'ఏం పాత మొగుడు గుర్తు వస్తున్నాడేమిటి?' అనేవాడు.

భాస్కరరావు సరసం మరీ ఎక్కువయినరోజున సుగుణ కాస్త కోపంగా 'ఏమిటా మోటు తనం' అంటే 'నీ పాత మొగుడు యంతకంటే నాజుగా ప్రవర్తించేవాడా' అని దెప్పేవాడు 'ఇంతకంటే బాగుండేదా నీ ఆ మొగుడి సరసం' అని అసహ్యంగాకూడా మాట్లాడడం ఆరంభించాడు సుగుణ కళ్ళలోబాధచూస్తే కసిదీరినట్లుండేది భాస్కరరావుకి.

ప్రతి విషయానికి అవసరం వున్నా లేకపోయినా రోజుకి పదిసార్లు 'పాత మొగుడు' అంటూ దెప్పుతూంటే ఎన్నో రోజులు సహించలేక ఓ రోజు సుగుణ కాస్త తీక్షణంగా "నన్నెందుకిలా పదే పదే నాకు ఆ పాత సంగతులు గుర్తుచేసి బాధిస్తారు .. ఆరోజులు మరిచిపోకుండా ఎందుకిలా గుర్తుచేసి హింసిస్తున్నారు" అంది.

"ఏం గుర్తు చేస్తే అంత బాధగా వుండేమిటి? పాపం ఆయనను ఇంకా మరచిపోలేకపోతున్నావన్నమాట. ఏం నాకంటే బాగా చూశావా డన్నమాట, నిన్ను ..." అంటూ మరింత వ్యంగ్యంగా విసుర్లు విసిరే వాడు.

రోజు రోజుకీ భాస్కరరావులో చెలరేగే రాక్షసత్వం, క్రూరత్వం పెచ్చుపెరుగుతూంటే సుగుణను ఆ ఇంట్లో బ్రతకటం దుర్భరమవసాగింది. కాని ఏం చేస్తుంది? కావాలని పెళ్ళాడి యిప్పుడేం చేయగలడు? రోజూ ఇద్దరూ దేవిగురించో వాదించుకోడం, దెబ్బలాడుకోడం, మాటలు విసురుకోడం, తిండిమానేయడం, భాస్కరరావు ఇల్లు చేరకపోవడం మొదలైన

ఘటనలు జరుగుతున్నా వెళ్ళి చేసుకున్నాం. తప్పదు... అని సుగుణ ఓపిగానే ఆ నరకం భరిస్తూంది.

కానీ సహనానికి ఓర్మికి దేనికన్నా హద్దుంటుంది: ఆహద్దు సుగుణ విషయంలో ఆరోజు దాటిపోయింది

రవికి రెండు రోజులు నుంచి జ్వరం. ఆ రెండు రోజులు ఏదో మామూలు జ్వరం అన్నట్టు ఏవో తెలిసిన మందులు వాడింది అయినా తగ్గలేదు. మూడో రోజు భయపడుతూనే భాస్కరరావుతో చెప్పింది.

“నన్నేం చెయ్యమంటావు” విసుగ్గా అడిగాడు. ఇదే తండ్రి అయితే ఏం చెయ్యమంటావు అని అడుగుతాడా అని బాధ కలిగింది. సుగుణకి. అయినా అదేం కన్పించనీయకుండా “డాక్టరెవరినైనా తీసుకురండి” అంది.

భాస్కరరావు చిరాగా మొహం చిటింపాడు, “నేను వెళ్ళలేను నీవే వెళ్ళి పిలుచుకో, లేకపోతే అక్కడికి తీసుకెళ్ళి చూపించుకో” అన్నాడు.

సుగుణకి వళ్ళు మండిపోయింది. “పిల్లాడు జ్వరంతో పడివుంటే డాక్టరుని తీసుకురావటానికి కూడా మీకు అంత కష్టంగా వుందన్నమాట. అదదాన్ని నేను వెళ్ళి డాక్టరుని పిలుచుకోవాలన్నమాట.... ఇదే మీ పిల్లాడయితే ఇలా అనేవారా? వాడు మీ కొడుకు కాదని కదూ ఇంత నిరక్ష్యం ఇంత అసహ్యం వాడి మీద!” తీక్షణంగా అంది. భాస్కరరావు. ఏం బెదరలేదు, ఆ కోపానికి.

“అవును.... వాడు నాకేం అవుతాడని నాకుంటుంది ఆరురా.... నా కొడుకయితే ఎందుకూరుకుంటాను ఇదేదో కొత్త సంగతి కనిపెట్టినట్టు మాట్లాడకు అన్నాడు హేళనగా.

సుగుణకి వుడుకుమో తనంతోపాటు దుఃఖంకూడా వచ్చింది. “పిల్లాడు రోగంతో పడుకుంటే ఎలా మాట్లాడుతున్నారు? మీకు పిలుచుంటే, వీడే మీ పిల్లాడయితే నేను యిలా ప్రసరించివుంటే మీకెలా వుండేది...” ఉక్రోషంగా అంది. భాస్కరరావు హేళనగా నవ్వాడు.

“ఎలా వుండడానికి ఏముంది? నాకే పిల్లలు వుంటే సవతి తల్లి ఆ పిల్లలని ఎలా చూసేదో వందలు వేలు కథలు విన్నాం..... వాళ్ళలో నీవు ఒకరి క్రింద జమ అయి వుండేదానివి.... లేకపోతే ఇంకోరి పిల్లల్ని ఏ ఆడదిగాని, మగాడుగాని స్వంత పిల్లలా చూస్తారా ఏమిటి ?

“అవును. లోకం ఇన్నాళ్ళూ సవతితలులకథలేవింది. ఆ సవతితలులు కంటే యీ సవతితండ్రుల క్రూరత్వం ఏంతీసిపోదని మీకథరుజువు చేస్తుంది. నన్నునా మానాన నా ఖర్మకి పడివుండనీయకుండా నాలో లేనిపోని ఆశలు కల్పించి పెద్ద కబుర్లు చెప్పి ఆదర్శమూర్తులనిపించుకునేందుకు ఈ పెళ్ళి చేసుకున్నారు. చేసుకొన్నదగ్గరనించి ఒక్కలా కాబుకుతిన్నారు. పెళ్ళికి ముందు నాకు పిల్లాడున్నాడని. ఆ పిల్లాడు నాలో వు టాడని తెలియకే చేసుకున్నారా? తెలిసి తెలిసి చేసుకుని నా బ్రతుకునిలా నరకం ఎందుకు చేస్తున్నారు చెప్పండి? ఈ పెళ్ళి చేసుకుంటే ఏదో సుఖముంటుందని భ్రమి శాను. కాని యీ బ్రతుకు ఆ ‘విధవ బ్రతుకు’కంటే అధ్వాన్నంగా వుంటుందని, అంతకు మించిన నరకం చూస్తానని ముందే తెలుస్తే ఛస్తే యీ పెళ్ళి చేసుకునేదాన్ని కాను నోరెరుగని పసివాడిమీద అంత కసి, ద్వేషం ఎందుకు మీకు. వాడేం చేశాడని వాడిని అలా ద్వేషిస్తున్నారు. వాడు కూర్చుంటే తప్పు. నిల్చుంటే తప్పు. పడుకుంటే తప్పు. వాడేం చేసినా కోపం. వాడి నీడచూస్తేనే ద్వేషం. వాడు.... ఆ పసివాడు ఇంట్లో బిక్కు బిక్కుమంటూ దీనంగా ఏం చేస్తే తప్పోనన్నట్టు భయం భయంగా తిరుగు తూంటే నా హృదయం ఎంత రంపపు కోత అనుభవిస్తోందో తెల్సా ? తల్లి ముందే తన పసిబిడ్డని అంతా ద్వేషించడం చూసి ఏ తల్లి అన్నా సహిస్తుందనుకుంటున్నారా? మీరు వాడిని ఎంత హీనంగా చూస్తున్నా యిన్నాళ్ళూ సహించాను, కేవలం మిమ్మల్ని పెళ్ళాడిన నేరానికి..... ఆఖరికి పసివాడికి రోగం వస్తే మందిప్పించడానికి కూడా మీకు మనస్కరించడం లేదంటే మీరు మీరు మనుష్యులు కారు పాషాణం “ఆవేశంతో, కోపంతో, దుఃఖంతో సుగుణ గొంతు వణికింది.

“నోర్మయ్.....”కోపంగా అరిచాడు భాస్కరరావు... “ఈ పెళ్ళి చేసుకుని నీవు కాదు నష్టపడింది, నష్టపడింది నేను!.... బాధపడున్నది నేను.

.....తెలియక ఏదో అనుకున్నానుగానీ తెలిస్తే నేనూ చస్తే చేసుకునే వాడినికాదు. పెళ్ళి చేసుకున్నాను నా సరదాలు ఏంతీర్చావు నీవు. సినిమాకు వెడదామంటే వాడో అంటావు. షికారుకి వెడదాం అంటే వాడుండాలి అంటావు. హానీమూన్ వెడదాం అంటే వాడొద్దిలి ఎలా రానంటావు. ఎప్పుడు సరదా కాలక్షేపం చేయడానికి పిలిస్తే నీకు ఎంతపేపూ వాడి భోజనం, వాడి నిద్ర వాడి ఆలనా పాలనా తప్ప నా సంగతి నీ కెప్పుడన్నా పట్టించా? ఎప్పుడు చూసినా ఆ వెధవను పట్టుకుని ఏడుస్తూంటే....తను కనని పిల్లాడ్ని పట్టుకుని ఏడుస్తూంటే ఏ మగాడన్నా సహిస్తాడనుకున్నావా? నా సరదా నా ముచ్చటలు ఏం తీర్చావు నీవు? వాడినివాడిని చూస్తూంటే నీవు....నీవు నా దానివి కాక ముందు మరోడి పెళ్ళాని వని ... వాడిద్వారా ఆ పిల్లాడిని కన్నావని....నాకంటే ముందు మరోడు నిన్ను అనుభవించాడని అనుక్షణం వాడి ఉనికి జ్ఞప్తికి తెస్తుంటే.... నా కెలా వుంటుందో నీకేం తెలుస్తుంది. నా మీద కంటే.... ఆ కుర్ర వెధవ మీద ఇంకోడి పిల్లాడిమీద నీకు శ్రద్ధాసక్తులు ఎక్కువ వుంటే ఇవతలి వాడికి ఎలా వుంటుందో నీకెలా తెలుస్తుంది....భాస్కరరావు ఎగిరి పడ్డాడు.

“అయితే ముందిది తెలియదా ?”

“ముందు నీకు తెలియనట్టే....నాకూ తెలియలేదు....కనకనే గోతి లోకి దిగాను. లేకపోతే మగాడ్ని....ముప్పై ఏళ్లున్న మగాడికి పెళ్ళాడ దానికి పిల్లలు దొరకరని నిన్ను రెండో పెళ్ళిదాన్ని, పిల్లాడి తల్లిని కట్టుకునుండే వాడిని కాను, తెలియకనే మోసపోయాను .. యీ వెధవపిల్లాడి వల్ల నీకు నాకు మధ్య అడ్డు గోడలు లేస్తాయని, యీ కుర్ర వెధవ యిలా నా ఆనందాన్ని హరిస్తాడని ముందు తెలిస్తే....”కసిగా అంటున్నాడు భాస్కరరావు.

“ఆపండి....మాటిమాటికి వెధవపిల్లాడంటూ ఇష్టంవచ్చినట్టుమాటా దకండి. నా ముందే ఇంతలేసి మాటలు నోరెరుగని పసివాడిని అంటుంటే

యే తల్లి అయినా సహిస్తుందనుకుంటున్నారా? ఇన్నాళ్ళు సహించాను. ఇక సహించను పౌరుషంగా అంది సుగుణ.

“సహించకపోతే మానేయి.... నేను ఇదంతా సహించలేను,.... ఇంకోడు కన్న పిల్లాడిని ఇంట్లో పెట్టుకుని బాధపడాల్సిన అవసరం నాకేం లేదు.” కఠినంగా అన్నాడు భాస్కరరావు.

“అంటే ఏమిటి మీ ఉద్దేశం?” ఎగిసిపడుతున్న గుండెలతో ఆవేశంగా అంది సుగుణ.

“అంటేనా విడమర్చి చెబుతున్నాను విను.... ఈ ఇంట్లో నీకు వుండాలనివుంటే నా దిగ్గర వాడుండటానికి వీలు లేదు.”

“యేమిటి? పిల్లాడు తల్లిదగ్గర వుండకుండా యెక్కడ వుంటాడని మీ ఉద్దేశం?”

“అదంతా నా కనవసరం! వాడిని యెక్కడ వుంచుతావో ఏం చేసావో నా కక్కరలేదు. కావలిస్తే మీ అన్నయ్య ఇంట్లో వుంచి డబ్బులు పారేయి....”

సుగుణ కళ్ళు ఎర్రబడ్డాయి, “నేను కన్న పిల్లాడిని పెంచాల్సిన అవసరం మా అన్నయ్య కేం లేదు,” వ్యంగ్యంగా అంది.

“నేను కనని పిల్లాడిని వుంచుకోవాల్సిన అవసరం నా కంతకంటే లేదు” అంతకంటే హేళనగా అన్నాడు భాస్కరరావు.

“మీ ఉద్దేశం స్పష్టంగా చెప్పండి నన్నింట్లోంచి వెళ్ళమనా అర్థం?”

“నిన్ను వెళ్ళమనలేదు నేన్నదల్లా నీకు నేనుకావాలో వాడుకావాలో తేల్చుకోమన్నాను.... ఆలోచించుకో”....

సుగుణ ఓ క్షణం ఆవేశంతో ఊగిపోయింది. అంతలోనే నిలదొక్కుకుంది. పిచ్చిదానిలా పెద్ద నవ్వు నవ్వింది. హేళనగా వ్యంగ్యంగా

“ఛాయిస్ యిచ్చారన్నమాట. మొగుడా? పిల్లాడా? అంటూ. భేష్ ... ఆలోచించాలా.... ఈ విషయం గురించి ఆలోచించడానికి యే తలికి అరక్షణం కూడా పట్టదని మీలాంటి మగాళ్ళకి తెలియకపోవచ్చు. నోరెరుగని పసివాడిని అనాధచేసి మొగుడుతో కులుకుతుంది ఆడది అని మీరనుకుని ఛాయిస్ ఇచ్చారా నాకు? నోరెరుగని పక్షులు సైతం రెక్కలురాని తమ బిడ్డలను రక్షించుకోడానికి తమ ప్రాణాలు సైతం అర్పిస్తాయే అలాంటిది మనిషినయిన నేను నా పసివాడిని వదిలి మీతో పుంటాననే ఛాయిస్ ఇచ్చారా? మాతృహృదయం ఎలాంటిదో తెలియకే ఛాయిస్ ఇచ్చారా? నేను కాకపోతే మరో పెళ్ళాం మీకు క్షణంలో వస్తుంది. కాని వీడికి తలివాడు. అని తెలియనంత తెలివి తక్కువతనం నా కుందనే ఛాయిస్ ఇచ్చేరా మీరు. ఇదే మీ పిల్లాడయితే.... నేనే మీకు ఛాయిస్ ఇచ్చి వుంటే మీరు నన్నే ఎంచుకునుండేవారు. కన్న తండ్రి బిడ్డల్ని అలక్ష్యంచేసి పెళ్ళాంతో కులకబట్టే నవతి తల్లుల కథలు వచ్చాయి: కాని తలి తలి వుండగా బిడ్డ మీద ఈగ వాలనీదు: బిడ్డని రక్షించుకోడానికి అవసరమైతే రా క్షసి ఆవుతుంది. పెంచుకోడానికి ముష్టి అన్నా ఎ తగలదు బిడ్డకోసం. యే త్యాగమన్నా.... ఆఖరికి భర్తనన్నాసరే వదులుకోగలదు. తండ్రికి, తల్లికి తేడా యిప్పటికయినా తెలుసుకోండి: యిప్పటికయినా ఈ నరకంలోంచి నా బిడ్డకు విముక్తి కలిగి స్వేచ్ఛగా ఊపిరి పీల్చుకోడానికి అవకాశం యిచ్చినందుకు సంతోషం: ఎటొచ్చి ఈ పెళ్ళి చేసుకుని లోకంలో ఇదివరకు వుండే సానుభూతి కాస్త పోగొట్టుకుని హేళనపాలయాననేదే నా ఆవేదన: ఈ సంగతి ముందు తెలుసుకోలేక తప్పటడుగుపేసి అందరిచేత అన్పించుకునే స్థితికి వచ్చానన్నదే నా బాధ, వస్తా ... శలవు.” అంటూ పిల్లాడిని తీసుకుని భుజం మీద వేసుకున్న సుగుణని వెర్రివాడిలా చూశాడు భాస్కరరావు,

(స్వాతి '72 సంక్రాంతి ప్రత్యేక సంచికనుండి సంగ్రహింపబడినది.)

